

अपना पुस्तक कोना

कुछ बच्चे स्वयं किताबों की ओर आकर्षित होते हैं तो कुछ बच्चों को किताब की अद्भुत, विलक्षण दुनिया से परिचित करवाने की ज़रूरत होती है पर दोनों ही स्थितियों में किसी को तो पहल करनी होती है.. अध्यापक हों या अभिभावक या दोनों ही । बच्चे किताबों के चित्रों, कहानियों में अपनी दुनिया ढूँढते हैं। शब्द, शब्दों की ध्वनियां उनके लिए खिलौनों की तरह होती हैं जिन्हें बार—बार दोहरा कर वे उनसे खेलते हैं... उनकी कल्पना के परिन्दे अपने सुकुमार नन्हे पंख पसार कर अनगिनत उड़ानें लेते हैं । इस उड़ान के लिए मजबूत तना बनता है मुद्रित/छपी सामग्री से समृद्ध माहौल जो उन्हें बहुत छोटी अवस्था से ही मिल सके ।

ज़मीनी हकीकत यह है कि अधिकांश विद्यालयों में, अधिकांश बच्चों के पास, यहां तक कि अध्यापकों के पास भी पढ़ने पढ़ाने की सामग्री के रूप में सिवाय पाठ्य पुस्तकों के और कुछ होता ही नहीं है । पाठ्य पुस्तकें बच्चों के लिए परीक्षा और प्रश्नों के उत्तर खोजने का साधन मात्र जाती हैं या यूँ कह लें कि डर और बोझ का पर्याय, जहां पढ़ने का आनंद भी डरा हुआ सा कहीं दुबक कर बैठा रहता है । पढ़ना सिखाने की परम्परागत विधियों में प्रायः अधिक ज़ोर रटने पर रहता है। समझ और रुचि के साथ पढ़ने के कौशल का समुचित विकास नहीं हो पाता । अक्षर और ध्वनियों को जोड़ कर शब्दों और वाक्यों को पढ़ना वास्तव में पढ़ना नहीं है। पढ़ने के दौरान अनेक मानसिक प्रक्रियाएं सक्रिय रहती हैं जैसे पूर्व अनुभवों से जोड़ना, अनुमान लगाना आदि। ऐसे में अगर ढेर सा बाल साहित्य बच्चों तक पहुंचाया जा सके तो निश्चय ही हम पढ़ने के आनंद को बच्चों तक वापस ला सकेंगे ।

बच्चों में समझ कर पढ़ने के कौशल का विकास होगा तो उनके लिए अन्य विषय भी समझना आसान हो जाएगा । पढ़ने के कौशल से जुड़ी तमाम चुनौतियों को ध्यान में रखते हुए एन.सी.ई.आर.टी. द्वारा सर्व शिक्षा अभियान के अंतर्गत एक रीडिंग सैल की स्थापना की गई है। सैल के कार्यों में एक महत्वपूर्ण कार्य है बच्चों तक स्तरीय पुस्तकें पहुंचाना ताकि वे स्वयं पढ़ें, आनन्द के लिए पढ़ें और इस तरह पढ़ने की संस्कृति विकसित हो सके ।

किताबों की दुनिया की कुछ रोशनी बच्चों की चौखट तक लाने का कदम है मथुरा के 500 विद्यालयों में रीडिंग कार्नर यानी अपने पुस्तक कोने की परिकल्पना जहां 'नन्हें' पाठकों (कक्षा एक और दो) का पुस्तकों से परिचय हो सके । इस पुस्तक कोने में कक्षा एक और दो के बच्चों के लिए अनेक चित्रात्मक पुस्तकें हैं तो भरपूर चित्रों से सजी कहानी की किताबें जिनमें बहुत कम शब्द हों। कुछ ऐसी किताबें भी हैं जिन्हें अध्यापक पढ़ कर बच्चों को सुना सकते हैं । ये किताबें पढ़ने के आनंद के साथ बच्चों का भाषायी कौशल भी सुदृढ़ कर सकेंगी। पर इसके लिए ज़मीन होगी – आज़ादी और आनंद,— ऐसा पुस्तक कोना जहां किताबें अलमारियों, बक्सों की कैद से बाहर हों, सुलभ हों, बच्चे उन्हें बेरोकटोक छू सकें, पढ़ सकें, साथियों से उन पर बात कर सकें ।

पुस्तक चयन के आधार बिंदु

इसमें दो राय नहीं हैं कि अपने परिवेश के साथ –बाहर की दुनिया को जानने समझने के लिए सेतु की तरह होती हैं किताबें। कैसे पता लगाएं कि कौन सी पुस्तक बच्चों के लिए 'खुल जा सिमसिम' बन उन्हें पढ़ने के लिए प्रेरित कर सकेगी । ऐसा कोई बना बनाया नुस्खा भी नहीं है जिसके आधार पर बच्चों के लिए किताबें चुनी जा सकें । परियोजना विद्यालयों के लिए पुस्तकें चुनते समय उम्रगत ख़ासियतों का ध्यान रखते हुए पर्याप्त संख्या में पुस्तकें चुनी गईं ताकि बच्चों तक तरह-तरह की पुस्तकें पहुंच सकें इस कार्य के लिए एक समिति बनाई गई जिसमें बाल साहित्य की समझ रखने वाले लोग, ऐसे उत्साही अध्यापक जो बाल साहित्य का लगातार कक्षा में उपयोग करते हैं और बच्चों की पढ़ने की संस्कृति विकसित करने में लगे हैं शामिल हुए। बाल साहित्य प्रकाशकों से पुस्तकें मंगवाई गईं । प्रत्येक पुस्तक को सूचीबद्ध करते हुए उसपर चर्चा की गई। यह काम थोड़ा और मुश्किल इसलिए भी लग रहा था क्योंकि कि जिन विद्यालयों की बात की जा रही है वहां बाल साहित्य के संसार से परिचित होने का अवसर शिक्षकों और बच्चों को मिला ही नहीं है। बच्चों की भाषायी क्षमताएं और परिवेश का पूरा ध्यान रखते हुए चयन में काफी लचीलापन रखना ज़रूरी था । भाषा और चित्रों का तो ध्यान रखा ही गया । अच्छी किताबों के जो आमतौर

पर मानक बनाए जाते हैं हो सकता है हर किताब उस पर पूरी तरह खरी न उतरती हो पर हर किताब में कुछ न कुछ खास जरूर है । सफलता इसीमें है कि बच्चों के मन के कितने नज़दीक पहुंच पाते हैं खासतौर पर कम संसाधन वाले माहौल में। पुस्तकों की विषय वस्तु, कथ्य सरल हो, छोटे पर सार्थक सरल संरचना वाले वाक्य हों, चित्र विषय को प्रतिबिम्बित करते हों । किताबों में बच्चों की निराली, हंसमुख दुनिया हो, उनका उमंग और चहक भरा अनुभव संसार हो। ऐसे बोलते चित्र हों जो बच्चों को मूर्त अनुभव दे सकें, बहुत सी चित्र शैलियों को गडड़-मडड़ न किया गया हो । बड़ों द्वारा बच्चों के लिए किताबें चुनना मात्र उन्हें उंगली पकड़ कर कुछ कदम चलवाने जैसा है ताकि वे स्वयं दौड़ने के लिए तैयार हो सकें ।

अपने पुस्तक कोने की पुस्तकों की सूची को श्रेणीबद्ध किया गया है पर केवल सुविधा के लिए । पुस्तकों का वर्गीकरण कर उन्हें श्रेणियों के खांचे में डालने की कोई बौद्धिक कवायद नहीं थी श्रेणियां सिर्फ इसलिए कि कोई विधा छूट न जाए और चयन असंतुलित रह जाए ।

चयन प्रक्रिया की जरूरत

पुस्तक चयन के लिए अपेक्षित है कि चयन में अनेक ऐसे व्यक्तियों को जोड़ा जाए जो बाल साहित्य के प्रति संवेदनशील हों । बाल साहित्य विशेषज्ञ, अध्यापक, चित्रकार साथ मिलकर प्रत्येक पुस्तक पर चर्चा करें और उसे भाषा, चित्रांकन, विषय वस्तु के प्रवाह, सरलता और रंजकता के आधार पर परखें । पाठकों की उम्रगत रुचियों और विशिष्टताओं का बराबर ध्यान रखना जरूरी है। प्रकाशकों से पुस्तकें मंगवा लेना भर काफी नहीं है। पुस्तकों के हर पहलू पर बहस होगी तभी स्तरीय पुस्तकों का चुनाव हो सकेगा। ऐसा न हो कि ऐसी किताबें चुन ली जाएं जो बड़ों की समझ से उपयोगी हों पर बच्चों की समझ से परे हों। बच्चे कैसी किताबें पसंद करते हैं—मोटी, छोटी, बड़ी, रंगीन चित्रोंवाली इन सब का अंदाज़ किताबें चुनते समय बड़ों को लगाना होता है।

शब्दरहित चित्र पुस्तकें

ऐसी किताबें लेने का प्रयास रहा जिनके चित्रों पर 'बात' करने की पर्याप्त गुंजाइश हो । 'बात करना' सीखने और सीखें हुए अनुभवों को मज़बूत करने का कारगर तरीका है । तस्वीरें स्रोत समझी जाती हैं संवाद की, अभिव्यक्ति की... बच्चों को अपनी बात कहने के अवसर की । भाषायी गतिविधि के रूप में भी बच्चे चित्रों के आधार पर अपनी कल्पना से उसमें बहुत कुछ जोड़ सकते हैं, पूर्व अनुभवों से संबंध स्थापित कर सकते हैं। छोटे बच्चों (कक्षा एक और दो) के लिए शब्द रहित चित्रात्मक पुस्तकें चुनते हुए यह विचार लगातार बना हुआ था कि खुशनुमा रंगों के साथ एक चित्र में बहुत सी घटनाएं एक साथ न दर्शायी गई हों । चित्रों में गति और स्फूर्ति को साथ ही चित्रों के विस्तार में बहुत से छोटे-छोटे पात्र न गुंथे हों क्योंकि इस आयुवर्ग के बच्चे बहुत सी घटनाओं या पात्रों पर एक साथ ध्यान नहीं केन्द्रित कर पाते । चित्रों में पुनरावृत्ति हो और कुछ इस तरह कि बच्चों के लिए अनुमान लगा कर पहले ही बताने की गुंजाइश रह सके । आगे की बात पहले ही जान लेना बच्चों को मानसिक संतोष से भर देता है। छोटे बच्चों को स्पष्ट चित्र भाते हैं। अमूर्त छवियां टूटी रेखाएं, हाफटोन बच्चों को प्रायः आकर्षित नहीं कर पाते।

चित्रात्मक कथा पुस्तकें

स्व-केन्द्रित होना इस आयु की विशेषता है। उनके मन में कहानी की एक अपनी संरचना भी होती है। पुस्तक कोने में ऐसी कथा पुस्तकें शामिल की गई हैं जहां बच्चे का दैनिक जीवन, उसके अपने मनोभाव, व परिवेश प्रतिबिम्बित होता हो। जहां एक ओर जानी पहचानी घटनाएं व छवियां हों, अपना परिवार, विद्यालय, दोस्त, पशु-पक्षी हों वहीं कुछ ऐसा भी हो जो उन्हें विस्मित कर सके । कथावस्तु में बच्चे की स्वतंत्र छवि उभरती हो , उसकी सोच और तर्क की पर्याप्त गुंजाइश हो । दोहराव वाली कहानियां बच्चों को अच्छी लगती हैं। पूर्व घटनाओं की पुनरावृत्ति बच्चों को स्वयं अंदाज़ लगा पाने की खुशी देती हैं। किताबों में वर्णित और चित्रित वस्तुओं की ध्वनियों का अनुमान लगाना भी खेल बन जाता है । चित्रों के साथ एक दो पक्तियों

का Text हो, वह भी उलझाव भरा न हो जिससे बच्चे शब्दों को जोड़ सकें। शब्दों की पुनरावृत्ति हो। बच्चों की शब्दावली क्षेत्र, वातावरण के अनुसार अनेक स्तरों पर भिन्न हो सकती हैं। भाषा बनावटी न हो। घटनाओं की सहजता, लय और चित्रों में सजीवता ये कुछ मानदण्ड हो सकते हैं एक अच्छी कथा पुस्तक के।

जनकारी परक पुस्तकें

पूर्व अनुभवों के साथ जिज्ञासा भी इस उम्र की स्वभावगत विशेषता होती है। जानकारी सहज हो भले ही बच्चे पूरी तरह न भी समझ पाएं उसके चित्र उन्हें और जानने को प्रेरित करेंगे। इस प्रकार की पुस्तकें उन्हें जिज्ञासु और उत्साही पाठक बनाने में मदद कर सकेंगी।

गतिविधि पुस्तकें

ऊर्जा और सक्रियता से भरपूर, कुछ बनाने, जोड़ने की ओर ले जाने वाली क्रियात्मक पुस्तकें बच्चों की रचनात्मकता को बढ़ावा दे सकेंगी।

कविता पुस्तकें

इस विधा से बच्चों का परिचय खेल गीतों, मां की गुनगुनी लोरियों के रूप में हो चुका होता है। बाल अनुभवों से जुड़कर, उनके साथ थिरक कर, उनके मन को महसूस कर लिखी गई छोटी-कविताएं उन्हें आनन्दित करती हैं। कविताओं की लय उन्हें बार बार दोहराना खेल सा लगता है। ऐसी कविता पुस्तकें जो कल्पना के छोटे-छोटे द्वीपों को जोड़ने का प्रयास करें, कहीं हास्य तत्व तो काई मजेदार छोटी सी घटना। इस तरह की कविताएं बच्चों के मन में अनजाने ही प्रवेश कर जाती हैं।

पुस्तकों के साथ

छपी सामग्री से समृद्ध माहौल बच्चों में पढ़ने की संस्कृति के विकास का आधार बन सकता है। अपने पुस्तक कोने की पुस्तकें बच्चे स्वयं पढ़ेंगे, उन पर बात करेंगे ऐसा विश्वास है। अध्यापिका इन पुस्तकों के माध्यम से अनेक भाषायी कौशलों का अनायास ही विकास कर सकेंगी, इसके लिए किसी विशेष आयोजन की भी ज़रूरत नहीं है, बस अध्यापक वृन्द भी इन्हें पढ़ें, बच्चों को पढ़ने दें।

- पढ़ने के बाद बच्चे प्रश्न, परीक्षा से मुक्त रहें।
- पुस्तक के चित्रों पर बात करें, बच्चों को बात करने के लिए प्रोत्साहित करें। । बात इस तरह जारी रखें जहां बच्चे अनुमान लगाएं, अपने अनुभव जोड़ें।
- बच्चों को निस्संकोच, निर्भय अपनी बात कहने का पूरा अवसर हो, माहौल हो।
- अध्यापिका भी कहानी पढ़ कर सुनाएं हाव-भाव,उतार –चढ़ाव के साथ।
- पुस्तक में आए शब्दों के अलावा कुछ और शब्द भी चुन लें जिनका बातचीत के दौरान बार-बार प्रयोग करें।
- पढ़कर समझने को सुदृढ़ करने के लिए बच्चों को उसी कहानी को पुनः अपने शब्दों में बताने को कहा जा सकता है । अभिनय करवाया जा सकता है।
- पुस्तक में दिखाई गई वस्तुओं में से यदि कोई वस्तु कक्षा में लाई जा सके तो वह बच्चों के लिए एक रोमांचक अनुभव व खेल बन सकता है। बच्चों में चिन्तन और कल्पना को बढ़ावा देने का अच्छा माध्यम भी ।
- कहानी बार बार पढ़ कर सुनाएं बच्चे पुनरावृत्ति से ऊबते नहीं हैं।
- चित्रों को गौर से देखने दें, चित्रों के पात्रों के चित्र बनाएं,कठपुतली खेल खेलें।
- इन पुस्तकों को पढ़ कर सुनाने और बच्चों को पढ़ने देने के, चित्र देखने के अवसर को दैनिकचर्या का अंग बनाएं।
- किताब पढ़ कर सुनाते समय उसका सामान्य परिचय देते हुए मुखपृष्ठ दिखाएं, लेखक व चित्रकार का नाम लें ।
- पुस्तक पढ़ते समय बच्चा कहानी के पात्रों से अपने आप को लगातार जोड़ता है। बच्चों के चिन्तन को बढ़ावा देने के लिए कहानी के पात्रों के साथ स्वयं को जोड़कर कुछ घटनाएं बताने को कहें।

बच्चों के लिए पुस्तकें चुनते समय लगातार बचपन की दुनिया में लौटना होता है। यह प्रक्रिया इतनी आसान नहीं है , संवेदनशील हो कर सोचना ज़रूरी है।